



UNJONI EWROPEA

IL-PARLAMENT EWROPEW

IL-KUNSILL

Brussell, 12 ta' Diċembru 2017
(OR. en)

2016/0276 (COD)

PE-CONS 58/17

ECOFIN 908
POLGEN 139
COMPET 730
RECH 351
ENER 426
TRANS 452
ENV 897
EDUC 399

SOC 701
EMPL 535
EF 265
AGRI 603
TELECOM 267
UEM 299
JAI 1009
CODEC 1746

ATTI LEĠSLATTIVI U STRUMENTI OĦRA

Sugġett: REGOLAMENT TAL-PARLAMENT EWROPEW U TAL-KUNSILL li
jemenda r-Regolamenti (UE) Nru 1316/2013 u (UE) 2015/1017 fir-rigward
tal-estensjoni tad-durata tal-Fond Ewropew għall-Investimenti Strateġiċi kif
ukoll l-introduzzjoni ta' titjib tekniku għal dak il-Fond u għaċ-Ċentru
Ewropew ta' Konsulenza għall-Investimenti

REGOLAMENT (UE) 2017/...
TAL-PARLAMENT EWROPEW U TAL-KUNSILL

ta'

**li jemenda r-Regolamenti (UE) Nru 1316/2013 u (UE) 2015/1017
fir-rigward tal-estensjoni tad-durata tal-Fond Ewropew għall-Investimenti Strateġiċi
kif ukoll l-introduzzjoni ta' titjib tekniku għal dak il-Fond
u għaċ-Ċentru Ewropew ta' Konsulenza għall-Investimenti**

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikoli 172 u 173, it-tielet paragrafu tal-Artikolu 175 u l-Artikolu 182(1) tiegħu,

Wara li kkunsidraw il-proposta mill-Kummissjoni Ewropea,

Wara li l-abbozz ta' att leġislattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Wara li kkunsidraw l-opinjoni tal-Kumitat tar-Reġjuni²,

Filwaqt li jaġixxu skont il-proċedura leġislattiva ordinarja³,

¹ ĠU C 75, 10.3.2017, p. 57.

² ĠU C 185, 9.6.2017, p. 62.

³ Il-Pozizzjoni tal-Parlament Ewropew tat-12 ta' Diċembru 2017 (għadha mhijiex ippubblikata fil-Ġurnal Uffiċjali) u d-Deċiżjoni tal-Kunsill ta'

Billi:

- (1) Minn meta giet pprezentata l-komunikazzjoni tal-Kummissjoni “il-Pjan ta' Investiment għall-Ewropa” (“il-Pjan ta' Investiment”) fis-26 ta' Novembru 2014, il-kondizzjonijiet għat-teħid tal-investment tjiebu u qed terġa' tinkiseb il-fiduċja fit-tkabbir u fl-ekonomija tal-Ewropa. L-Unjoni issa tinsab fir-raba' sena ta' rkupru moderat, bil-Prodott Domestiku Gross jikber bir-rata ta' 2 % fl-2015, iżda r-rati tal-qgħad għadhom oghla mil-livelli tagħhom ta' qabel il-kriżi. L-isforzi komprensivi li ġew mibdija bil-Pjan ta' Investiment diġà qed jagħtu riżultati konkreti, minkejja l-fatt li għadu mhux possibbli li jiġi stmat l-impatt sħiħ li l-Fond Ewropew għall-Investimenti Strateġiċi (FEIS) kellu fuq it-tkabbir peress li l-effetti makroekonomiċi ta' proġetti ta' investment akbar ma jistgħux ikunu immedjati. L-investment kien qed jirkupra gradwalment matul l-2017 iżda r-ritmu għadu kemmxajn kajman u għadu taħt livelli storiċi.
- (2) Jenħtieg li dak il-momentum ta' investment pozittiv jinżamm u jenħtieg li jitkomplew l-isforzi sabiex l-investment jitreġġa' lura għal xejra sostenibbli fit-tul b'tali mod li jilhaq l-ekonomija reali. Il-mekkaniżmi tal-Pjan ta' Investiment jiffunzjonaw, u jenħtieg li jiġu rinforzati biex titkompla l-mobilizzazzjoni tal-investimenti privati f'setturi b'tali mod li jiġġeneraw impatt makroekonomiku sostantiv u li jikkontribwixxu għall-holqien ta' impjiegi f'setturi li huma importanti għall-futur tal-Unjoni u fejn għad hemm fallimenti tas-swieq jew sitwazzjonijiet ta' investment sobottomali.

- (3) Fl-1 ta' Ġunju 2016, il-Kummissjoni ħarġet Komunikazzjoni intitolata "L-Ewropa tinvesti mill-ġdid – Rendikont tal-Pjan ta' Investiment għall-Ewropa u l-passi li jmiss" li tiddekrivi l-kisbiet tal-Pjan ta' Investiment sa issa u l-passi pplanati li jmiss, inkluż l-estensjoni tal-FEIS lil hinn mill-perijodu inizjali tiegħu ta' tliet snin, it-tkabbir tat-tieqa għall-imprizi żgħar u ta' daqs medju (SME) fil-qafas attwali u t-titjib taċ-Ċentru Ewropew ta' Konsulenza għall-Investimenti (EIAH).
- (4) Fil-11 ta' Novembru 2016, il-Qorti Ewropea tal-Awdituri adottat opinjoni rigward il-proposta għal Regolament tal-Parlament Ewropew u tal-Kunsill li jemenda r-Regolamenti (UE) Nru 1316/2013 u (UE) 2015/1017 u l-evalwazzjoni tal-Kummissjoni li takkumpanjaha, f'konformità mal-Artikolu 18(2) tar-Regolament (UE) 2015/1017, intitolat "Il-FEIS: proposta bikrija għall-estensjoni u l-espansjoni".

- (5) Il-FEIS, li ġie implimentat u kosponsorjat mill-Grupp tal-Bank Ewropew tal-Investment (BEI), huwa fit-triq it-tajba, minn perspettiva kwantitattiva, biex iwettaq l-objettiv li jimmobilizza tal-anqas EUR 315 000 000 000 f'investimenti addizzjonali fl-ekonomija reali sa nofs l-2018. Ir-reazzjoni u l-assorbiment mis-suq kienu partikolarment mgħaġġla fl-ambitu tat-tieqa għall-SMEs, fejn il-FEIS qed jagħti rżultati aħjar milli mistenni, u jibni wkoll fuq l-użu inizjali tal-faċilitajiet u l-mandati eżistenti tal-Fond Ewropew tal-Investment (FEI) (InnovFin SMEFaċilità ta' Garanzija, COSME Faċilità ta' Garanzija għas-Self (LGF) u l-mandat tar-Riżorsi tal-Kapital ta' Riskju tal-BEI (RCR)) sabiex ikollu bidu rapidu. F'Lulju 2016, it-tieqa għall-SMEs b'hekk ġiet imsaħħa b'EUR 500 000 000 fil-parametri attwali tar-Regolament (UE) 2015/1017 tal-Parlament Ewropew u tal-Kunsill¹. Minhabba d-domanda tas-suq eċċezzjonali għal finanzjament tal-SMEs taħt il-FEIS, irid jiġi direzzjonat lejn l-SMEs porzjon akbar ta' finanzjament. F'dan ir-rigward, 40 % taż-żieda fil-kapaċità ta' rfiġ tar-riskji tal-FEIS jenħtieġ li tkun direzzjonata biex jiżdied l-aċċess għal finanzjament għall-SMEs.
- (6) Fit-28 ta' Ġunju 2016, il-Kunsill Ewropew ikkonkluda li l-Pjan ta' Investment, b'mod partikolari l-FEIS, diġà kien ta rżultati konkreti u kien pass ewlieni biex jgħin jimmobilizza l-investment privat filwaqt li jagħmel użu intelligenti minn riżorsi baġitarji skarsi. Il-Kunsill Ewropew innota li l-Kummissjoni kien bihsiebha tressaq fil-futur qrib proposti dwar il-futur tal-FEIS, li jkun jeħtieġ li jiġu eżaminati bhala kwistjoni ta' urġenza mill-Parlament Ewropew u mill-Kunsill.

¹ Ir-Regolament (UE) 2015/1017 tal-Parlament Ewropew u tal-Kunsill tal-25 ta' Ġunju 2015 dwar il-Fond Ewropew għall-Investimenti Strateġiċi, iċ-Ċentru Ewropew ta' Konsulenza għall-Investimenti u l-Portal Ewropew ta' Proġetti ta' Investment u li jemenda r-Regolamenti (UE) Nru 1291/2013 u (UE) Nru 1316/2013 — il-Fond Ewropew għall-Investimenti Strateġiċi (ĠU L 169, 1.7.2015, p.1).

- (7) Il-FEIS għe stabbilit għal perijodu inizjali ta' tliet snin u bil-għan li jimmobilizza mill-anqas EUR 315 000 000 000 f'investimenti, biex b'hekk jappoġġa l-oġġettiv li jinholqu t-tkabbir u l-impjiegi. Madankollu, l-ispinta sabiex tintlaħaq dik il-mira ewlenija jenħtieġ li ma tiħux preċedenza fuq l-addizzjonalità tal-proġetti magħżula. Għaldaqstant, l-Unjoni hija impenjata mhux biss li testendi l-perijodu ta' investiment u l-kapaċità finanzjarja tal-FEIS, iżda wkoll li żżid l-enfasi fuq l-addizzjonalità. L-estensjoni tkopri l-perijodu tal-qafas finanzjarju pluriennali attwali u jenħtieġ li tipprovdi mill-anqas EUR 500 000 000 000 f'investimenti sal-2020. Sabiex jibqa' jissahħaħ aktar il-FEIS u jintlaħaq l-għan li tiġi rdoppjata l-mira tal-investment, jenħtieġ li l-Istati Membri jikkontribwixxu wkoll bi prijorità.
- (8) Il-FEIS u l-implimentazzjoni tiegħu ma jistgħux jiżviluppaw għalkollox il-potenzjal tagħhom mingħajr l-implimentazzjoni ta' attivitajiet bl-għan li jsaħħu s-suq uniku, joħolqu ambjent favorevoli għan-negozju u l-implimentazzjoni ta' riformi strutturali sostenibbli u soċjalment bilanċjati. Barra minn hekk, proġetti strutturati sew, bħala parti minn pjanijiet ta' investiment u ta' żvilupp fil-livell tal-Istati Membri, huma ta' importanza fundamentali għas-suċċess tal-FEIS.
- (9) Għall-perijodu wara l-2020, il-Kummissjoni bihsiebha tressaq il-proposti meħtieġa sabiex tiżgura li l-investment strateġiku jkompli f'livell sostenibbli. Kwalunkwe proposta leġislattiva jenħtieġ li tkun ibbażata fuq il-konkluzjonijiet ta' rapport tal-Kummissjoni u evalwazzjoni indipendenti li tinkludi valutazzjoni makroekonomika tal-utilità li tinzamm skema biex tappoġġa l-investment. Dak ir-rapport u dik l-evalwazzjoni indipendenti jenħtieġ li jeżaminaw ukoll, sa fejn ikun applikabbli, l-applikazzjoni tar-Regolament (UE) 2015/1017 kif emendat b'dan ir-Regolament, matul il-perijodu estiż tal-implimentazzjoni tal-FEIS.

- (10) Il-FEIS kif estiż b'dan ir-Regolament jenhtieg li jindirizza l-fallimenti tas-suq li jifdal u sitwazzjonijiet ta' investiment subottimali u jkompli jimmobilizza b'tishih fl-addizzjonalità l-finanzjament tas-settur privat f'investimenti kruċjali għall-ħolqien tal-impjiegi futur tal-Ewropa, inkluż għaż-żgħażaġh, it-tkabbir u l-kompetittività. Dawn l-investimenti jinkludu investimenti fl-oqsma tal-enerġija, l-ambjent u l-azzjoni klimatika, il-kapital soċjali u uman u l-infrastruttura relatata, il-kura tas-saħħa, ir-riċerka u l-innovazzjoni, it-trasport transfruntier u sostenibbli, kif ukoll it-trasformazzjoni diġitali. B'mod partikolari, il-kontribut tal-operazzjonijiet appoġġati mill-FEIS biex jinkisbu l-miri ambizzjużi tal-Unjoni stabbiliti fil-Konferenza Nru 21 tal-Partijiet għall-Konvenzjoni Qafas tan-Nazzjonijiet Uniti dwar it-Tibdil fil-Klima (COP21) u l-impenn tal-Unjoni li tnaqqas l-emissjonijiet tal-gass b'effett serra bi 80 sa 95 % jenhtieg li jiġu rinforzati. Sabiex l-element tal-azzjoni klimatika fil-FEIS jiġi msaħħaħ, jenhtieg li l-BEI jibni fuq l-esperjenza tiegħu bħala wieħed mill-akbar fornituri ta' finanzjament għall-klima madwar id-dinja u jenhtieg li juża l-metodoloġija mill-aktar avvanzata tiegħu u miftehma internazzjonalment biex b'mod kredibbli jidentifika l-komponenti għall-azzjoni klimatika fil-proġetti jew il-kondiviżjoni tal-kostijiet f'dan ir-rigward. Jenhtieg li l-proġetti ma jkunux strutturati artifiċjalment bl-għan li jaqgħu fid-definizzjonijiet ta' SMEs u kumpaniji żgħar b'kapitalizzazzjoni medja. Proġetti prijoritarji ta' interkonnessjoni tal-enerġija u proġetti tal-effiċjenza enerġetika jenhtieg li jkunu dejjem aktar fil-mira.

Barra minn hekk, l-appoġġ tal-FEIS għall-awtostradi jenħtieġ li jiġi limitat għall-appoġġ tal-investiment privat u/jew pubbliku fit-trasport f'pajjiżi tal-koeżjoni, f'reġjuni anqas żviluppati jew fi proġetti ta' trasport transfruntier jew, jekk ikun meħtieġ biex tiġi modernizzata, biex tinzamm jew biex tittiejjeb is-sikurezza fit-toroq, jiġu żviluppati apparati ta' sistemi ta' trasport intelligenti (ITS), jiġu ggarantiti l-integrità u l-istandards tal-awtostradi eżistenti fin-netwerk trans-Ewropew tat-trasport, b'mod partikolari f'żoni ta' parkeġġ sikuri, pompi tal-fjuwils nodfa alternattivi u sistemi ta' ċċarġjar elettriku, jew biex jingħata kontribut lit-tlestija tan-netwerk trans-Ewropew tat-trasport sal-2030 f'konformità mar-Regolamenti (UE) Nru 1316/2013¹ u (UE) Nru 1315/2013² tal-Parlament Ewropew u tal-Kunsill. Fis-settur diġitali, u fil-kamp ta' applikazzjoni tal-politika ambizzjuża tal-Unjoni dwar l-Ekonomija Diġitali, jenħtieġ li jiġu stabbiliti miri ġodda għall-infrastruttura diġitali sabiex jiżguraw li jitnaqqas id-distakk diġitali u li l-Unjoni tkun pijunier globali fl-era l-ġdida tal-hekk imsejjaħ internet tal-oġġetti, tat-teknoloġija tal-blockchain, tas-sigurtà ċibernetika u tas-sigurtà tan-netwerks. Għal raġunijiet ta' ċarezza, għalkemm huma diġà eliġibbli, jenħtieġ li jiġi stabbilit b'mod esplicitu li l-proġetti fl-oqsma tal-agrikoltura, il-forestrija, is-sajd u l-akkwakultura u elementi oħra ta' bijoekonomija usa' jaqgħu fl-oġġetti ġenerali eliġibbli għall-appoġġ tal-FEIS.

¹ Ir-Regolament (UE) Nru 1316/2013 tal-Parlament Ewropew u tal-Kunsill tal-11 ta' Diċembru 2013 li jistabbilixxi l-Faċilità Nikkollegaw l-Ewropa, li jemenda r-Regolament (UE) Nru 913/2010 u jhassar ir-Regolamenti (KE) Nru 680/2007 u (KE) Nru 67/2010 (ĠU L 348, 20.12.2013, p. 129).

² Ir-Regolament (UE) Nru 1315/2013 tal-Parlament Ewropew u tal-Kunsill tal-11 ta' Diċembru 2013 dwar linji gwida tal-Unjoni għall-iżvilupp tan-netwerk trans-Ewropew tat-trasport u li jhassar id-Deċiżjoni Nru 661/2010/UE (ĠU L 348, 20.12.2013, p. 1).

- (11) L-industriji kulturali u kreattivi għandhom rwol fundamentali fir-reindustrializzazzjoni tal-Ewropa, huma xprun għat-tkabbir u huma f'pożizzjoni strateġika biex jiskattaw riperkussjonijiet innovattivi f'setturi industrijali oħra, bħat-turiżmu, il-bejgħ bl-imnut u t-teknoloġiji diġitali. Minbarra l-Programm Ewropa Kreattiva stabbilit bir-Regolament (UE) Nru 1295/2013 tal-Parlament Ewropew u tal-Kunsill¹ u l-Faċilità ta' Garanzija tas-Setturi tal-Kultura u l-Kreattività stabbilita skont dak ir-Regolament, jenhtieg li l-FEIS jgħin biex jingħelbu n-nuqqasijiet ta' kapital f'dawk is-setturi billi jipprovdi appoġġ addizzjonali li jenhtieg li jkun komplementari għall-appoġġ previst mill-Programm Ewropa Kreattiva u l-Faċilità ta' Garanzija tas-Setturi tal-Kultura u l-Kreattività, sabiex ikunu jistgħu jiġu ffinanzjati ħafna aktar minn dawn il-proġetti b'riskju għoli.
- (12) L-operazzjonijiet li jinvolvu entitajiet stabbiliti fl-Unjoni u lil hinn minnha jenhtieg li jiġu appoġġati wkoll mill-FEIS, meta jipromwovu l-investment fl-Unjoni, b'mod partikolari meta jinkludu elementi transfruntieri. Jenhtieg li l-EIAH jipprovdi appoġġ proattiv biex jipromwovi u jinkoraġġixxi operazzjonijiet bħal dawn.

¹ Ir-Regolament (UE) Nru 1295/2013 tal-Parlament Ewropew u tal-Kunsill tal- 11 ta' Diċembru 2013 li jstabbilixxi l-Programm Ewropa Kreattiva (2014 sa 2020) u li jirrevoka d-Deċiżjonijiet Nru 1718/2006/KE, Nru 1855/2006/KE u Nru 1041/2009/KE (ĠU L 347, 20.12.2013, p. 221).

- (13) L-addizzjonalità, li hija karatteristika ewlenija tal-FEIS, jenhtieg li tissaħħaħ fl-għazla tal-proġetti. B'mod partikolari, jenhtieg li l-operazzjonijiet ikunu eligibbli għall-appoġġ tal-FEIS biss jekk jindirizzaw nuqqasijiet tas-suq identifikati b'mod ċar jew sitwazzjonijiet ta' investiment subottimali. L-operazzjonijiet fl-infrastruttura fiżika taħt it-tieqa għall-infrastruttura u l-innovazzjoni li jorbtu żewġ Stati Membri jew aktar, inkluż l-e-infrastruttura, u b'mod partikolari l-infrastruttura tal-broadband, kif ukoll is-servizzi meħtieġa għall-konstruzzjoni, l-implimentazzjoni, il-manutenzjoni jew il-funzjonament ta' tali infrastruttura, jenhtieg li jkunu kkunsidrati bħala indikazzjonijiet qawwija ta' addizzjonalità minhabba d-diffikultà inerenti tagħhom u l-valur miżjud għoli tagħhom għall-Unjoni.
- (14) Jenhtieg li l-FEIS tipikament jindirizza proġetti bi profil ta' riskju oġġla minn proġetti appoġġati minn operazzjonijiet normali tal-BEI u jenhtieg li l-Kumitat tal-Investiment tal-FEIS ("il-Kumitat ta' Investiment"), meta jivvaluta l-addizzjonalità, jikkunsidra r-riskji li jxekklu l-investiment, bħar-riskji speċifiċi għall-pajjiż, għas-settur jew għar-reġjun u r-riskji assoċjati mal-innovazzjoni, b'mod partikolari f'teknoloġiji mhux ippruvati li jtejbu t-tkabbir, is-sostenibbiltà u l-produttività.

- (15) Bil-ħsieb li tiġi żgurata kopertura ġeografika usa' tal-FEIS u li tiżdied l-effiċjenza tal-intervent tal-FEIS, jenħtieġ li jiġu mhegġa l-operazzjonijiet ta' kombinazzjoni u/jew taħlit li jikkombinaw forom ta' appoġġ mhux rimborsabbli u/jew strumenti finanzjarji mill-baġit generali tal-Unjoni, bħall-Fondi Strutturali u ta' Investiment Ewropej jew dawk disponibbli taħt il-Faċilità Nikkollegaw l-Ewropa (CEF), stabbilita bir-Regolament (UE) Nru 1316/2013 u Orizzont 2020 - il-Programm Qafas għar-Riċerka u l-Innovazzjoni stabbilit bir-Regolament (UE) Nru 1291/2013 tal-Parlament Ewropew u tal-Kunsill¹ u l-finanzjament mill-Grupp tal-BEI, inkluż il-finanzjament tal-BEI taħt il-FEIS, kif ukoll investituri oħra. Il-kombinazzjoni u/jew it-taħlit għandhom l-għan li jtejbu l-valur miżjud tal-infiq tal-Unjoni billi jattiraw riżorsi addizzjonali minn investituri privati u jiżguraw li l-azzjonijiet appoġġati isiru ekonomikament u finanzjarjament vijabbli. Għal dan l-għan, b'mod parallel mal-prezentazzjoni tal-proposta tal-Kummissjoni għal dan ir-regolament, EUR 1 000 000 000 ta' approprjazzjonijiet ġew ittrasferiti mill-istrumenti finanzjarji tas-CEF għall-parti tal-ġhotjiet tas-CEF bl-għan tal-faċilitazzjoni tat-taħlit mal-FEIS. F'dan ir-rigward, fi Frar 2017 tnediet b'suċċess sejha għal proposti ta' taħlit. EUR 145 000 000 oħra qed jiġu ttrasferiti għal strumenti rilevanti oħra, b'mod partikolari dawk iddedikati għall-effiċjenza enerġetika. Tenħtieġ aktar azzjoni biex ikun żgurat li l-fondi tal-Unjoni u l-appoġġ tal-FEIS jistgħu jiġu kkombinati faċilment.

¹ Ir-Regolament (UE) Nru 1291/2013 tal-Parlament Ewropew u tal-Kunsill tal- 11 ta' Diċembru 2013 li jstabbilixxi Orizzont 2020 - il-Programm Qafas għar-Riċerka u l-Innovazzjoni (2014-2020) u li jħassar id-Deciżjoni Nru 1982/2006/KE (ĠU L 347, 20.12.2013, p. 104).

Minkejja li l-Kummissjoni diġà ppubblikat gwida konkreta dwar din il-kwistjoni, jenħtieġ li l-approċċ dwar il-kwistjoni ta' kombinazzjoni tal-fondi tal-Unjoni u l-FEIS u jenħtieġ li jiġi żviluppat aktar bl-għan li jiżdedu l-investimenti li jibbenefikaw mil-lieva pprovduta mill-kombinazzjoni tal-fondi tal-Unjoni u l-FEIS, filwaqt li jitqiesu żviluppi legiżlattivi possibbli. Sabiex tiġi żgurata effiċjenza ekonomika u effett ta' lieva adegwat, tali kombinazzjoni ta' fondi, bħala prinċipju, jenħtieġ li ma jaqbiżx id-90 % tal-ispejjeż totali tal-proġett għar-regġuni l-anqas żviluppati u t-80 % għar-regġuni l-oħra kollha.

- (16) Sabiex jiġi msahħah l-użu tal-FEIS f'reġjuni anqas żviluppati u f'reġjuni fi tranzizzjoni, l-ambitu tal-oġettivi ġenerali eliġibbli għall-appoġġ tal-FEIS jenħtieġ li jiġi estiż. Il-proġetti jibqgħu soġġetti għal eżami tal-Kumitat tal-Investment u jridu jikkonformaw mal-istess kriterji ta' eliġibbiltà għall-użu tal-garanzija stabbilita skont ir-Regolament (UE) 2015/1017 (il-'garanzija tal-UE'), inkluż il-prinċipju ta' addizzjonalità. Minhabba l-fatt li jenħtieġ li ma jkun hemm ebda restrizzjoni fuq id-daqs tal-proġetti eliġibbli għall-appoġġ tal-FEIS, jenħtieġ li proġetti fuq skala żgħira ma jiġux skoragġuti milli japplikaw għall-finanzjament tal-FEIS. Barra minn hekk, tenħtieġ azzjoni ulterjuri biex jissahhu l-assistenza teknika u l-promozzjoni tal-FEIS fir-regġuni anqas żviluppati u r-regġuni fi tranzizzjoni.
- (17) Il-pjattaformi ta' investment huma għodda essenzjali biex jindirizzaw il-fallimenti tas-suq, speċjalment il-finanzjament ta' proġetti multipli, reġjonali, jew settorjali, inkluż proġetti ta' effiċjenza enerġetika u proġetti transfruntieri. Huwa importanti wkoll li jiġu mhegġa s-sħubijiet ma' banek jew istituzzjonijiet promozzjonali nazzjonali, anke bl-għan li jiġu stabbiliti pjattaformi ta' investment. Il-kooperazzjoni ma' intermedjarji finanzjarji jista' jkollha wkoll rwol importanti f'dan ir-rigward. F'dak il-kuntest, il-BEI, meta jkun xieraq, jenħtieġ li jiddelega l-evalwazzjoni, l-għażla u l-monitoraġġ ta' sottoproġetti fuq skala żgħira lil intermedjarji finanzjarji jew veikoli eliġibbli approvati.

- (18) Fil-każ ta' delega tal-evalwazzjoni, l-għażla u l-monitoraġġ ta' proġetti ta' daqs żgħir lil intermedjarji finanzjarji jew veikoli eliġibbli approvati, il-Kumitat tal-Investment jenhtieg li ma jzommx id-dritt li japprova l-użu tal-garanzija tal-UE għal sottoproġetti taht tali operazzjonijiet ta' finanzjament u investment tal-BEI meta l-kontribuzzjoni tal-FEIS għal tali sottoproġetti fuq skala żgħira tkun taht limitu definit. Il-Bord ta' Tmexxija tal-FEIS ("il-Bord ta' Tmexxija"), meta jkun xieraq, jenhtieg li jipprovdi gwida dwar il-proċedura li trid tintuża mill-Kumitat tal-Investment għall-evalwazzjoni ta' sottoproġetti 'l fuq minn dak il-limitu.
- (19) Għall-perijodu shih ta' investment, jenhtieg li l-Unjoni tipprovdi l-garanzija tal-UE li jenhtieg li fl-ebda żmien ma taqbez l-EUR 26 000 000 000 sabiex tippermetti li l-FEIS jappoġġa l-investimenti, li minnhom jenhtieg li massimu ta' EUR 16 000 000 000 jkunu disponibbli qabel is-6 ta' Lulju 2018.
- (20) Huwa mistenni li meta l-garanzija tal-UE tkun ikkombinata mal-ammont ta' EUR 7 500 000 000 li għandhom jiġu pprovduti mill-BEI, jenhtieg li l-appoġġ tal-FEIS jiġġenera EUR 100 000 000 000 f'investment addizzjonali mill-BEI u l-FEI. L-ammont ta' EUR 100 000 000 000 appoġġat mill-FEIS huwa mistenni jiġġenera mill-anqas EUR 500 000 000 000 f'investment addizzjonali fl-ekonomija reali sa tmiem l-2020.

- (21) Sabiex parzjalment jiffinanzjaw il-kontribuzzjoni mill-baġit ġenerali tal-Unjoni lill-fond ta' garanzija tal-UE għal investimenti addizzjonali li għandhom isiru, jeħtieġ li jsir trasferiment millpakkett disponibbli tas-CEF, previst fir-Regolament (UE) Nru 1316/2013, kif ukoll mid-dhul u r-ripagamenti mill-istrument ta' dejn tas-CEF u mill-Fond Ewropew 2020 għall-Energija, it-Tibdil fil-Klima u l-Infrastruttura ("Il-Fond Marguerite"). It-trasferimenti mid-dhul u r-ripagamenti jeħtieġu deroga mit-tieni u t-tielet subparagrafi tal-Artikolu 140(6) tar-Regolament (UE, Euratom) Nru 966/2012 tal-Parlament Ewropew u tal-Kunsill¹ biex l-użu tagħhom minn strument ieħor ikun awtorizzat.
- (22) Abbażi tal-esperjenza miksuba mill-investimenti appoġġati mill-FEIS, l-ammont fil-mira tal-fond ta' garanzija jenħtieġ li jingieb għal 35 % tat-total tal-obbligi ta' garanzija tal-UE, biex b'hekk jiġi żgurat livell adegwat ta' protezzjoni.
- (23) Konformi mad-domanda tas-suq eċċezzjonali għall-finanzjament għall-SMEs taħt l-FEIS li hija mistennija tkompli, it-tieqa għall-SMEs tal-FEIS jenħtieġ li tittejjeb. Jenħtieġ li tingħata attenzjoni partikolari lill-intrapriżi soċjali u lis-servizzi soċjali, anki billi jiġu żviluppati u użati strumenti ġodda li huma adegwati għall-htigijiet u l-ispeċifitàjiet tal-intrapriżi soċjali u s-settur tas-servizzi soċjali.

¹ Ir-Regolament (UE, Euratom) Nru 966/2012 tal-Parlament Ewropew u tal-Kunsill tal- 25 ta' Ottubru 2012 dwar ir-regoli finanzjarji applikabbli għall-baġit ġenerali tal-Unjoni u li jħassar ir-Regolament tal-Kunsill (KE, Euratom) Nru 1605/2002 (ĠU L 298, 26.10.2012, p. 1).

- (24) Il-BEI u l-FEI jenħtieg li jiżguraw li l-benefiċjarji finali, inkluż l-SMEs, ikunu konxji dwar l-eżistenza tal-appoġġ tal-FEIS, sabiex tittejjeb il-vizibbiltà tal-garanzija tal-UE. Jenħtieg li referenza ċara għall-appoġġ tal-FEIS tkun vizibbli fil-ftehimiet li jipprovdu appoġġ għall-FEIS.
- (25) Bil-għan li tittejjeb it-trasparenza tal-operazzjonijiet tal-FEIS, il-Kumitat tal-Investment jenħtieg li fid-deċiżjonijiet tiegħu, li jkunu disponibbli għall-pubbliku u aċċessibbli, jispjega r-raġunijiet għaliex huwa jqis li operazzjoni għandha tingħata garanzija tal-UE, b'attenzjoni partikolari fuq il-konformità mal-kriterju tal-addizzjonalità. Jenħtieg li t-tabella ta' valutazzjoni tal-indikaturi tkun disponibbli għall-pubbliku ladarba tiġi ffirmata operazzjoni taħt il-garanzija tal-UE. Il-pubblikazzjoni jenħtieg li ma tinkludix informazzjoni kummerċjalment sensittiva.
- (26) It-tabella ta' valutazzjoni jenħtieg li tintuża b'konformità stretta ma' dan ir-Regolament, u mar-Regolament Delegat tal-Kummissjoni(UE) 2015/1558¹, u l-Anness tiegħu, bħala għodda ta' valutazzjoni indipendenti u trasparenti għall-Kumitat tal-Investment biex jipprioritizza l-użu tal-garanzija tal-UE għall-operazzjonijiet li juru punteġġi u valur miżjud oġġla. Il-BEI jenħtieg li jikkalkula l-punteġġi u l-indikaturi ex ante u jimmonitorja r-risultati fi tmiem il-proġett.

¹ Ir-Regolament Delegat tal-Kummissjoni (UE) 2015/1558 tat-22 ta' Lulju 2015 li jissupplimenta r-Regolament (UE) 2015/1017 tal-Parlament Ewropew u tal-Kunsill bit-tfassil ta' tabella ta' valutazzjoni ta' indikaturi għall-applikazzjoni tal-garanzija tal-UE (ĠU L 244, 19.9.2015, p. 20).

- (27) Bil-ħsieb li tissahħaħ il-valutazzjoni tal-proġetti, il-Bord ta' Tmexxija, fl-orjentament strateġiku tal-FEIS, jenħtieġ li jstabilixxi punteġġ minimu għal kull pilastru fit-tabella ta' valutazzjoni.
- (28) Il-politika rilevanti tal-Unjoni dwar il-ġurisdizzjonijiet li ma jikkooperawx għall-finijiet ta' taxxa hija stabbilita fl-atti ġuridiċi tal-Unjoni u fil-Konklużjonijiet tal-Kunsill, b'mod partikolari fl-Anness għal dawk tat-8 ta' Novembru 2016, u f'kull aġġornament sussegwenti.
- (29) Id-diligenza dovuta fuq l-operazzjonijiet ta' investiment u finanzjament tal-BEI skont dan ir-Regolament jenħtieġ li tinkludi verifika bir-reqqa tal-konformità ma' leġislazzjoni applikabbli tal-Unjoni u ma' standards miftiehma internazzjonali u tal-Unjoni dwar il-ġlieda kontra l-ħasil tal-flus, il-ġlieda kontra l-finanzjament tat-terroriżmu, il-frodi fiskali u l-evitar tat-taxxa. Barra minn hekk, fil-kuntest tar-rappurtar tal-FEIS, il-BEI jenħtieġ li jipprovdi informazzjoni, pajjiż pajjiż, dwar il-konformità tal-operazzjonijiet tal-FEIS mal-politika tal-BEI u tal-FEI dwar il-ġurisdizzjonijiet li ma jikkooperawx, kif ukoll il-lista ta' intermedjarji li l-BEI u l-FEI jikkooperaw magħhom.
- (30) Ikun adegwat li jsiru ċerti kjarifiki tekniċi fir-rigward tal-kontenut tal-ftehim dwar il-ġestjoni tal-FEIS, dwar l-għoti tal-garanzija tal-UE u dwar l-istrumenti koperti mill-ftehim, inkluż il-kopertura għar-riskju tar-rata tal-kambju kurrenti f'ċerti sitwazzjonijiet. Il-ftehim mal-BEI dwar il-ġestjoni tal-FEIS u dwar l-għoti tal-garanzija tal-UE jenħtieġ li jkun adatt f'konformità ma' dan ir-Regolament.

- (31) Minkejja l-objettiv tal-EIAH li jibni fuq servizzi konsultattivi ezistenti tal-BEI u tal-Kummissjoni, u sabiex jaġixxi bhala centru uniku u tekniku ta' konsulenza għall-finanzjament ta' proġetti fi hdan l-Unjoni, l-EIAH jenhtieg li jittejjeb u jenhtieg li l-attivitajiet tiegħu jiffokaw ukoll fuq il-kontribuzzjoni attiva għad-diversifikazzjoni settorjali u ġeografika tal-FEIS, l-appoġġ lill-BEI u lill-banek jew l-istituzzjonijiet promozzjonali nazzjonali fit-tfassil u l-iżvilupp ta' operazzjonijiet, b'mod partikolari f'reġjuni inqas żviluppati u f'reġjuni fi tranżizzjoni, u, meta jkun meħtieġ, l-għajnuna biex jistruttura d-domanda għall-appoġġ tal-FEIS. L-EIAH jenhtieg li jistinka biex jikkonkludi tal-anqas ftehim ta' kooperazzjoni wiehed ma' bank jew istituzzjoni promozzjonali nazzjonali għal kull Stat Membru. Fl-Istati Membri li fihom il-banek jew l-istituzzjonijiet promozzjonali nazzjonali ma jeżistux, l-EIAH jenhtieg li jipprovdi, meta jkun xieraq, u fuq talba tal-Istat Membru kkonċernat, appoġġ konsultattiv proattiv dwar it-twaqqif ta' tali bank jew istituzzjoni. L-EIAH jenhtieg li jagħti attenzjoni partikolari biex jappoġġa t-tnejn ta' proġetti li jinvolvu żewġ Stati Membri jew aktar u proġetti li jikkontribwixxu għall-kisba tal-objettivi tal-COP21. Jenhtieg ukoll li jikkontribwixxi b'mod attiv biex jiġu stabbiliti pjattaformi ta' investiment u jipprovdi konsulenza dwar il-kombinazzjoni ta' sorsi oħra ta' finanzjament tal-Unjoni mal-FEIS. Jenhtieg li, fejn ikun meħtieġ, tiġi żgurata preżenza lokali tal-EIAH, b'kont meħud tal-iskemi ta' appoġġ ezistenti, bl-għan li tiġi pprovduta assistenza tangibbli, proattiva u mfassla apposta fil-post.

- (32) Is-Semestru Ewropew għall-koordinazzjoni tal-politika ekonomika huwa bbażat fuq analiżi dettaljata tal-pjanijiet tal-Istati Membri għar-riformi baġitarji, makroekonomiċi u strutturali u jipprovdi lhom rakkomandazzjonijiet speċifiċi għall-pajjiż. F'dak il-kuntest, il-BEI jenħtieġ li jinforma lill-Kummissjoni bis-sejbiet tiegħu dwar l-ostakli u x-xkiel għall-investiment fl-Istati Membri, li jidentifika meta jwettaq operazzjonijiet ta' investiment koperti minn dan ir-Regolament. Il-Kummissjoni qed tiġi mistiedna tqis dawk is-sejbiet bħala fatturi, fost l-oħrajn, fil-ħidma tagħha mwettqa fil-kuntest tat-tielet pilastru tal-Pjan ta' Investiment.
- (33) Sabiex jiġu indirizzati l-fallimenti u d-diskrepanzi tas-suq, biex jiġu stimolati investimenti addizzjonali adegwati, u biex jiġi promoss bilanċ reġjonali u ġeografiku tal-operazzjonijiet garantiti mill-FEIS, huwa meħtieġ approċċ integrat u effiċjenti għall-għan tal-promozzjoni tat-tkabbir, tal-impjiegi u tal-investimenti. Il-kost tal-finanzjament tal-FEIS jenħtieġ li jikkontribwixxi għall-ilħuq ta' dawk l-għanijiet.
- (34) Sabiex jiġu promossi l-għanijiet tal-investiment stabbiliti fir-Regolament (UE) 2015/1017, it-tahlit ma' fondi eżistenti jenħtieġ li jithegġeġ, meta jkun xieraq, sabiex jiġu pprovduti konċessjonalitajiet adegwati fit-termini u l-kondizzjonijiet ta' finanzjament, inkluż il-kost, tal-operazzjonijiet tal-FEIS.

- (35) F'kazijiet fejn il-kondizzjonijiet diffiċli tas-suq finanzjarju jwaqqfu t-twettiq ta' proġett vijabbli jew fejn ikun meħtieġ li jiġi ffaċilitat l-istabbiliment ta' pjattaformi ta' investiment jew il-finanzjament ta' proġetti f'setturi jew oqsma li qed jesperjenzaw falliment sinifikanti tas-suq jew sitwazzjoni ta' investiment subottimali, il-BEI u l-Kummissjoni jenħtieġ li jimplimentaw bidliet, b'mod partikolari għar-remunerazzjoni tal-garanzija tal-UE, sabiex jikkontribwixxi għal tnaqqis fil-kost tal-finanzjament tal-operazzjoni mgarrab mill-benefiċjarju ta' finanzjament tal-BEI taħt il-FEIS sabiex tiġi ffaċilitata l-implimentazzjoni tiegħu. Jenħtieġ li jsiru sforzi simili meta jkun meħtieġ biex ikun żgurat li l-FEIS jappoġġa proġetti ta' daqs żgħir. Meta l-użu ta' intermedjarji lokali jew reġjonali jippermetti tnaqqis fil-kost ta' finanzjament tal-FEIS għall-proġetti ta' daqs żgħir, din il-forma ta' użu jenħtieġ li tiġi kkunsidrata wkoll.
- (36) F'konformità mal-ħtieġa ta' sostenibbiltà finanzjarja tal-FEIS, l-isforzi biex jitnaqqas il-kost tal-finanzjament tal-operazzjonijiet tal-FEIS f'perijodi ta' kondizzjonijiet diffiċli tas-suq finanzjarju jew biex jiġi ffaċilitat l-istabbiliment ta' pjattaformi ta' investiment jew il-finanzjament ta' proġetti f'setturi jew oqsma li qed jesperjenzaw falliment sinifikanti tas-suq jew sitwazzjoni ta' investiment subottimali, jenħtieġ li jiġu kkoordinati ma' riżorsi u strumenti finanzjarji disponibbli oħra tal-Unjoni utilizzati mill-Grupp tal-BEI.
- (37) Ir-Regolamenti (UE) Nru 1316/2013 u (UE) 2015/1017 għalhekk jenħtieġ li jiġu emendati skont dan,

ADOTTAW DAN IR-REGOLAMENT:

Artikolu 1

Ir-Regolament (UE) 2015/1017 huwa emendat kif ġej:

(1) Fl-Artikolu 2(4), il-punt (b) huwa sostitwit b'dan li ġej:

"(b) pjattaformi transfruntieri, multinazzjonali, reġjonali jew makroreġjonali li jigbru flimkien shab minn diversi Stati Membri, reġjuni jew pajjiżi terzi interessati fi proġetti f'żona ġeografika partikolari;"

(2) L-Artikolu 4(2) huwa emendat kif ġej:

(a) il-punt (a) huwa emendat kif ġej:

(i) il-punt (ii) huwa sostitwit b'dan li ġej:

"(ii) l-ammont, li ma jkunx inferjuri għal EUR 7 500 000 000 f'garanziji jew flus, u t-termini tal-kontribuzzjoni finanzjarja li għandha tiġi pprovduta mill-BEI permezz tal-FEIS;"

(ii) il-punt (iv) huwa sostitwit b'dan li ġej:

"(iv) l-ipprezzar tal-operazzjonijiet taħt il-garanzija tal-UE li għandu jkun konformi mal-politika tal-ipprezzar tal-BEI;"

(iii) jizdied il-punt li ġej:

"(v) il-proċeduri biex jikkontribwixxu, mingħajr preġudizzju għall-Protokoll Nru 5 dwar l-Istatut tal-Bank Ewropew tal-Investment anness mat-TUE u t-TFUE u l-prerogattivi tal-BEI stabbiliti fih, għal tnaqqis tal-ispiza tal-finanzjament tal-operazzjoni mgarrab mill-benefiċjarju tal-finanzjament tal-BEI taht il-FEIS, b'mod partikolari bil-modulazzjoni tar-remunerazzjoni tal-garanzija tal-UE, meta jkun meħtieġ, b'mod partikolari f'sitwazzjonijiet fejn kondizzjonijiet diffiċli tas-suq finanzjarju jipprekludu t-twettiq ta' proġett vijabbli jew meta jkun meħtieġ biex jiġi ffaċilitat l-istabbiliment ta' pjattaformi ta' investment jew il-finanzjament ta' proġetti f'setturi jew oqsma li qed jesperjenzaw falliment sinifikanti tas-suq jew sitwazzjoni ta' investment subottimali, sal-punt li dan ma jkollux impatt sinifikanti fuq il-finanzjament neċessarju tal-provizjonament tal-Fond ta' Garanzija;"

(b) fil-punt (b), il-punt (iii) huwa sostitwit b'dan li ġej:

‘ (iii) dispożizzjoni li l-Bord ta' Tmexxija għandu jieħu d-deċiżjonijiet f'konformità mal-proċedura stabbilita fl-Artikolu 7(3); ';

(c) fil-punt (c), il-punt (i) huwa sostitwit b'dan li ġej:

"(i) f'konformità mal-Artikolu 11, ir-regoli dettaljati dwar il-provvediment tal-garanzija tal-UE, inkluż l-arranġamenti tagħha dwar il-kopertura, il-kopertura definita tagħha ta' portafolli ta' tipi speċifiċi ta' strumenti u l-avvenimenti rispettivi li jiskattaw il-possibbiltà ta' talbiet għall-garanzija tal-UE;"

(3) l-Artikolu 5(1) huwa sostitwit b'dan li ġej:

"1. Għall-finijiet ta' dan ir-Regolament, "addizzjonalità" tfisser appoġġ mill-FEIS għall-operazzjonijiet li jindirizzaw fallimenti tas-suq jew sitwazzjonijiet subottimali ta' investiment, u li ma setgħux twettqu matul il-perijodu li fih tista' tintuża l-garanzija tal-UE, jew mhux fl-istess mizura, mill-BEI, il-FEI jew taht strumenti finanzjarji eżistenti tal-Unjoni, mingħajr l-appoġġ tal-FEIS. Proġetti appoġġati mill-FEIS għandhom jappoġġaw l-oġettivi generali stabbiliti fl-Artikolu 9(2), għandhom jippruvaw joħolqu l-impjiegi u t-tkabbir sostenibbli u tipikament għandu jkollhom profil tar-riskju ogħla minn proġetti appoġġati minn operazzjonijiet normali tal-BEI u b' mod generali, il-portafoll tal-FEIS għandu jkollu profil ta' riskju ogħla mill-portafoll tal-investimenti appoġġati mill-BEI permezz tal-politiki ta' investiment normali tiegħu qabel id-dhul fis-seħh ta' dan ir-Regolament.

Biex jiġu indirizzati aħjar il-fallimenti tas-suq jew sitwazzjonijiet ta' investiment subottimali, u biex jiġi ffaċilitat, b'mod partikolari, l-użu ta' pjattaformi ta' investiment għal proġetti fuq skala żgħira, biex b'hekk tiġi żgurata l-komplementarjetà u jiġi evitat l-effett ta' esklużjoni tal-partecipanti fl-istess suq, l-attivitajiet speċjali tal-BEI appoġġati mill-FEIS, bhala mezz preferut u jekk ikun iġġustifikat b'mod xieraq, għandhom:

- (a) ikollhom karatteristiċi ta' subordinazzjoni, inkluż it-tehid ta' pozzizzjonijiet subalterni vis-à-vis investituri oħra;
- (b) jipparteċipaw fi strumenti ta' kondivizjoni tar-riskju;
- (c) juru karatteristiċi transfruntieri;

- (d) jiġu esposti għal riskji speċifiċi; jew
- (e) ikollhom aspetti oħra kif deskritt ulterjorment fil-punt (d) tat-Taqsima 3 tal-Anness II.

Minghajr preġudizzju għall-hteġa li tiġi ssodisfata d-definizzjoni ta' addizzjonalità kif stabbilit fl-ewwel subparagrafu, l-elementi li ġejjin huma indikazzjonijiet qawwija ta' addizzjonalità:

- proġetti b'riskju korrispondenti għall-attivitajiet speċjali tal-BEI, kif definit fl-Artikolu 16 tal-Istatut tal-BEI, speċjalment jekk dawn il-proġetti jipprezentaw riskji speċifiċi għall-pajjiż, għas-settur jew għar-reġjun, b'mod partikolari dawk esperjenzati f'reġjuni inqas żviluppati u f'reġjuni fi tranzizzjoni u/jew jekk proġetti bħal dawn jipprezentaw riskji assoċjati mal-innovazzjoni, b'mod partikolari f'teknoloġiji mhux ippruvati li jtejbju t-tkabbir, is-sostenibbiltà u l-produttività;
- proġetti li jikkonsistu f'infrastruttura fiżika, inkluż l-e-infrastruttura, li torbot żewġ Stati Membri jew aktar jew f'estensjoni ta' tali infrastruttura jew servizzi marbuta ma' tali infrastruttura minn Stat Membru għal Stat Membru wieħed jew aktar.";

(4) l-Artikolu 6 huwa emendat kif ġej:

(a) fil-paragrafu 1, il-kliem introdutturju huwa sostitwit b'dan li ġej:

"Il-Ftehim dwar il-FEIS għandu jipprevedi li l-FEIS jagħti appoġġ lil proġetti li jindirizzaw nuqqasijiet tas-suq jew sitwazzjonijiet ta' investiment subottimali u li:";

(b) il-paragrafu 2 huwa sostitwit b'dan li ġej:

"2. Ma għandu jkun hemm ebda restrizzjoni fuq id-daqs ta' proġetti eliġibbli għall-appoġġ tal-FEIS għall-operazzjonijiet imwettqa mill-BEI jew il-FEI permezz ta' intermedjarji finanzjarji. Sabiex jiġi żgurat li l-appoġġ tal-FEIS ikopri wkoll proġetti fuq skala żgħira, il-BEI u l-FEI għandhom, meta jkun meħtieġ u sa fejn ikun possibbli, jestendu l-kooperazzjoni mal-banek jew l-istituzzjonijiet promozzjonali nazzjonali u jappoġġaw il-possibbiltajiet ipprovduti, anke permezz tal-faċilitazzjoni tal-ħolqien ta' pjattaformi ta' investiment.";

(5) l-Artikolu 7 huwa emendat kif ġej:

(a) jiddaħħal il-paragrafu li ġej:

"1a. L-istituzzjonijiet u l-korpi kollha involuti fl-istrutturi ta' governanza tal-FEIS għandhom jagħmlu hilitom biex jiżguraw bilanċ bejn is-sessi fil-korpi governattivi rilevanti tal-FEIS.";

(b) fil-paragrafu 3, l-ewwel u t-tieni subparagrafi huma sostitwiti b'dan li ġej:

"3. Il-Bord ta' Tmexxija għandu jkun magħmul minn ħames membri: tlieta maħtura mill-Kummissjoni, wieħed mill-BEI u espert maħtur bħala membru mingħajr id-dritt tal-vot mill-Parlament Ewropew. Dak l-espert m'għandux ifittex jew jieħu istruzzjonijiet minn istituzzjonijiet, korpi, ufficcji jew aġenziji tal-Unjoni, minn xi gvern ta' Stat Membru jew minn xi korp pubbliku jew privat ieħor, u għandu jaġixxi b'indipendenza sħiħa. L-espert għandu jaqdi dmirijietu b'mod imparzjali u fl-interess tal-FEIS.

Il-Bord ta' Tmexxija għandu jeleġġi President minn fost il-membri tiegħu li għandhom id-dritt tal-vot għal perijodu fiss ta' tliet snin, li jiġgedded darba. Il-Bord ta' Tmexxija għandu jiddiskuti u jqis kemm jista' jkun il-pożizzjonijiet tal-membri kollha. Jekk il-membri ma jistgħux jaqblu dwar il-pożizzjoni tagħhom, il-Bord ta' Tmexxija għandu jieħu d-deċiżjonijiet tiegħu permezz ta' vot unanimu fost il-membri tiegħu li jkollhom id-dritt tal-vot. Il-minuti tal-laqgħat tal-Bord ta' Tmexxija għandhom jipprovdu rendikont sostantiv tal-pożizzjonijiet tal-membri kollha.

Il-minuti dettaljati tal-laqgħat tal-Bord ta' Tmexxija għandhom jiġu ppubblikati malli jiġu approvati mill-Bord ta' Tmexxija. Il-Parlament Ewropew għandu jiġi mgħarraf minnufih dwar il-pubblikazzjoni tagħhom.";

- (c) fil-paragrafu 5, it-tieni subparagrafu huwa sostitwit b'dan li ġej:

"Id-Direttur Maniġerjali għandu jkun assistit minn viċi Direttur Maniġerjali. Id-Direttur Maniġerjali u l-Viċi Direttur Maniġerjali għandhom jipparteċipaw fil-laqgħat tal-Bord ta' Tmexxija bħala osservaturi. Id-Direttur Maniġerjali għandu jirrapporta, kull tliet xhur, dwar l-attivitajiet tal-FEIS lill-Bord ta' Tmexxija.";

- (d) fil-paragrafu 8, it-tielet subparagrafu huwa emendat kif ġej:

- (i) il-punt (e) huwa sostitwit b'dan li ġej:

"(e) l-azzjoni klimatika, il-harsien u l-ġestjoni tal-ambjent;"

- (ii) jiżdied il-punt li ġej:

"(l) l-agrikultura, il-forestrija, is-sajd, l-akkwakultura sostenibbli u elementi oħra tal-bijoekonomija ingenerali.";

- (e) fil-paragrafu 10, it-tieni sentenza hija sostitwita b'dan li ġej:

"Kull membru tal-Kumitat tal-Investment għandu jikkomunika bla dewmien lill-Bord ta' Tmexxija, lid-Direttur Maniġerjali u lill-Viċi Direttur Maniġerjali l-informazzjoni kollha meħtieġa biex jiġi vverifikat, fuq bażi kontinwa, li ma hemm ebda konflitt ta' interess.";

(f) fil-paragrafu 11, tizzied is-sentenza li ġejja:

"Id-Direttur Maniġerjali għandu jkun responsabbli li jinforma lill-Bord ta' Tmexxija dwar kwalunkwe ksur bħal dan li jsir jaf bih u għandu jkun responsabbli li jipproponi azzjoni adegwata u s-segwitu għaliha. Id-Direttur Maniġerjali għandu jeżerċita d-dmir ta' diligenza dovuta tiegħu dwar kunflitti ta' interess potenzjali ta' kwalunkwe membru tal-Kumitat tal-Investment.";

(g) il-paragrafu 12 huwa emendat kif ġej:

(i) fit-tieni subparagrafu, it-tieni sentenza hija sostitwita b'dan li ġej:

"Id-deċiżjonijiet li japprovaw l-użu tal-garanzija tal-UE għandhom ikunu pubbliċi u aċċessibbli, u għandhom jinkludu r-raġuni għad-deċiżjoni, b'attenzjoni partikolari fuq il-konformità mal-kriterju tal-addizzjonalità. Għandhom jirreferu wkoll għall-valutazzjoni globali li tirriżulta mit-tabella ta' valutazzjoni tal-indikaturi msemmija fil-paragrafu 14. Il-pubblikazzjoni ma għandhiex tinkludi informazzjoni kummerċjalment sensittiva. Biex jilhaq id-deċiżjoni tiegħu, il-Kumitat tal-Investment għandu jiġi appoġġat mid-dokumentazzjoni pprovduta mill-BEI.

It-tabella ta' valutazzjoni, li hija għodda għall-Kumitat tal-Investment biex jipprijoritizza l-użu tal-garanzija tal-UE għall-operazzjonijiet li juru punteġġi u valur miżjud oġhla, għandha tkun disponibbli pubblikament wara l-iffirmar ta' proġett. Il-pubblikazzjoni ma għandhiex tinkludi informazzjoni kummerċjalment sensittiva.

Partijiet kummerċjalment sensittivi tad-deċiżjonijiet tal-Kumitat tal-Investment għandhom jintbagħtu mill-BEI lill-Parlament Ewropew soġġetti għal rekwiżiti stretti ta' kunfidenzjalità.";

(ii) it-tielet subparagrafu huwa sostitwit b'dan li ġej:

"Darbtejn fis-sena, il-BEI għandu jissottometti lill-Parlament Ewropew, lill-Kunsill u lill-Kummissjoni, lista tad-deċiżjonijiet kollha tal-Kumitat tal-Investimenti kif ukoll it-tabelli ta' valutazzjoni relatati ma' dawk id-deċiżjonijiet kollha. Dik is-sottomissjoni għandha tkun soġġetta għal rekwiżiti stretti ta' kunfidenzjalità.";

(h) il-paragrafu 14 huwa sostitwit b'dan li ġej:

"14. Il-Kummissjoni għandha tingħata s-setgħa li tadotta atti delegati f'konformità mal-Artikolu 23(1) sa (3) u (5) biex tissupplimenta dan ir-Regolament billi tistabbilixxi tabella ta' valutazzjoni tal-indikaturi li għandhom jintużaw mill-Kumitat tal-Investment biex tkun żgurata valutazzjoni indipendenti u trasparenti tal-potenzjal kif ukoll l-użu reali tal-garanzija tal-UE. Tali atti delegati għandhom jithejjew permezz ta' djalogu mill-qrib mal-BEI.

Il-Bord ta' Tmexxija, bhala parti mill-orjentament strateġiku tal-FEIS, għandu jistabbilixxi punteġġ minimu għal kull pilastru fit-tabella ta' valutazzjoni bil-ħsieb li tissaħħaħ il-valutazzjoni tal-proġetti.

Il-Bord ta' Tmexxija jista', fuq talba tal-BEI, jippermetti li l-Kumitat tal-Investment jeżamina proġett li l-punteġġ tiegħu fi kwalunkwe wieħed mill-pilastri jkun taħt il-punteġġ minimu meta l-valutazzjoni globali fit-tabella ta' valutazzjoni tikkonkludi li l-operazzjoni relatata ma' dak il-proġett jew ser tindirizza falliment sinifikanti tas-suq jew ser tippreżenta livell għoli ta' addizzjonalità.";

(6) l-Artikolu 9 huwa emendat kif ġej:

(a) il-paragrafu 2 huwa emendat kif ġej:

(i) il-parti introduttorja hija sostitwita b'dan li ġej:

"2. Il-garanzija tal-UE għandha tingħata għal operazzjonijiet ta' finanzjament u ta' investiment tal-BEI approvati mill-Kumitat tal-Investment jew għal finanzjament jew garanziji lill-FEI sabiex jitwettqu operazzjonijiet ta' finanzjament u ta' investiment tal-BEI f'konformità mal-Artikolu 11(3).

Il-BEI, meta jkun xieraq, għandu jiddelega l-evalwazzjoni, l-għażla u l-monitoraġġ ta' sottoproġetti fuq skala żgħira lil intermedjarji finanzjarji jew veikoli eligibbli approvati, b'mod partikolari pjattaformi ta' investiment u banek jew istituzzjonijiet promozzjonali nazzjonali bħala mezz biex iżid u jiffaċilita l-aċċess għall-finanzi għal proġetti ta' daqs żgħir. Minkejja t-tielet subparagrafu tal-paragrafu 5 ta' dan l-Artikolu, il-Kumitat tal-Investment ma għandux iżomm id-dritt li japprova l-użu tal-garanzija tal-UE għal sottoproġetti delegati lil intermedjarji finanzjarji jew veikoli eligibbli approvati meta l-kontribuzzjoni tal-FEIS għal tali sottoproġetti tkun inqas minn EUR 3 000 000.. Meta jkun meħtieġ, il-Bord ta' Tmexxija għandu jipprovdi gwida dwar il-proċedura li biha l-Kumitat tal-Investment għandu jiddeċiedi dwar l-użu tal-garanzija tal-UE għal sottoproġetti li għalihom il-kontribuzzjoni tal-FEIS tkun ugwali għal, jew aktar minn, EUR 3 000 000.

L-operazzjonijiet ikkonċernati għandhom ikunu konsistenti mal-politiki tal-Unjoni u għandhom jappoġġaw kwalunkwe wieħed mill-oġġettivi generali li ġejjin:";

(ii) fil-punt (c), jiżdied il-punt li ġej:

"(iv) infrastruttura ferrovjarja, proġetti ferrovjarji oħra u portijiet marittimi;"

(iii) fil-punt (e), jiddaħħlu l-punti li ġejjin:

"(ia) teknoloġija blockchain;

(ib) internet tal-oġġetti;

(ic) ċibersigurtà u infrastrutturi tal-protezzjoni tan-netwerk;"

(iv) il-punt (g) huwa emendat kif ġej:

– il-punt (ii) huwa sostitwit b'dan li ġej:

"(ii) l-industriji kulturali u kreattivi, li għalihom iridu jiġu awtorizzati mekkaniżmi finanzjarji speċifiċi għas-settur b'interazzjoni mal-Programm Ewropa Kreattiva stabbilit permezz tar-Regolament (UE) Nru 1295/2013 tal-Parlament Ewropew u tal-Kunsill* u l-Facilità ta' Garanzija tas-Setturi tal-Kultura u l-Kreattività stabbilita skont dak ir-Regolament, sabiex jipprovdu self adattat għal dawk l-industriji.;"

* Ir-Regolament (UE) Nru 1295/2013 tal-Parlament Ewropew u tal-Kunsill tal- 11 ta' Diċembru 2013 li jistabbilixxi l-Programm Ewropa Kreattiva (2014 sa 2020) u li jirrevoka d-Deċiżjonijiet Nru 1718/2006/KE, Nru 1855/2006/KE u Nru 1041/2009/KE (ĠU L 347, 20.12.2013, p. 221).";

– il-punt (v) huwa sostitwit b'dan li ġej:

“(v) infrastrutturi soċjali, servizzi soċjali, ekonomija soċjali u solidali;”;

(v) jizdiedu l-punti li ġejjin:

"(h) l-agrikultura, il-forestrija, is-sajd, l-akkwakultura sostenibbli u elementi oħra tal-bijoekonomija inġenerali;

(i) f'konformità mar-rekwiziti ta' dan ir-Regolament għal reġjuni inqas żviluppati u reġjuni fi tranżizzjoni kif elenkati rispettivament fl-Annessi I u II għad-Deciżjoni ta' Implimentazzjoni tal-Kummissjoni 2014/99/UE*, industrija u servizzi oħra eliġibbli għal appoġġ mill-BEI.”;

* Id-Deciżjoni ta' Implimentazzjoni tal-Kummissjoni 2014/99/UE tat-18 ta' Frar 2014 li tistabbilixxi l-lista ta' reġjuni eliġibbli għal finanzjament mill-Fond Ewropew għall-Iżvilupp Reġjonali u l-Fond Soċjali Ewropew u ta' Stati Membri eliġibbli għall-finanzjament mill-Fond ta' Koeżjoni għall-perijodu 2014-2020 (GU L 50, 20.2.2014, p. 22).’;

(vi) jizdied is-subparagrafu li ġejj:

"Filwaqt li tiġi rikonoxxuta n-natura xprunata mid-domanda tal-FEIS, il-BEI għandu jimmira biex mill-anqas 40 % tal-finanzjament tal-FEIS taħt it-tieqa għall-infrastruttura u l-innovazzjoni jagħti appoġġ lil komponenti ta' proġetti li jikkontribwixxu għall-azzjoni klimatika, skont l-impenji li ttiehdu fil-Konferenza Nru 21 tal-Partijiet għall-Konvenzjoni Qafas tan-Nazzjonijiet Uniti dwar it-Tibdil fil-Klima (COP21). Il-finanzjament tal-FEIS għall-SMEs u għall-kumpaniji żgħira b'kapitalizzazzjoni medja ma għandux jiġi inkluż f'dak il-kalkolu. Il-BEI għandu juża l-metodoloġija miftiehma internazzjonalment tiegħu biex jidentifika dawk il-komponenti għall-azzjoni klimatika fil-proġetti jew il-kondivizjoni tal-kostijiet f'dan ir-rigward. Il-Bord ta' Tmexxija, meta jkun meħtieġ, għandu jipprovdi gwida dettaljata għal dak il-għan.";

(b) il-paragrafu 3 huwa sostitwit b'dan li ġejj:

"3. Il-perijodu ta' investiment li matulu tista' tingħata l-garanzija tal-UE biex ikunu appoġġati operazzjonijiet finanzjarji u ta' investiment koperti minn dan ir-Regolament għandu jibqa' validu sa:

- (a) il-31 ta' Diċembru 2020, għall-operazzjonijiet tal-BEI li għalihom ikun ġie ffirmat kuntratt bejn il-BEI u l-benefiċjarju jew intermedjarju finanzjarju sal-31 ta' Diċembru 2022;
- (b) il-31 ta' Diċembru 2020, għall-operazzjonijiet tal-FEI li għalihom ikun ġie ffirmat kuntratt bejn il-FEI u l-intermedjarju finanzjarju sal-31 ta' Diċembru 2022.";

(c) il-paragrafu 4 huwa sostitwit b'dan li ġejj:

"4. Il-BEI, meta jkun meħtieġ u sa fejn ikun possibbli, għandu jikkoopera mal-banek jew l-istituzzjonijiet promozzjonali nazzjonali u l-pjattaformi ta' investiment.";

(d) fil-paragrafu 5, it-tielet subparagrafu huwa sostitwit b'dan li ġej:

"Il-Kumitat tal-Investment jista' jiddeċiedi li jzomm id-dritt li japprova proġetti ġodda mressqa minn intermedjarji finanzjarji jew fi ħdan veikoli eligibbli approvati.";

(7) FI-Artikolu 10(2), il-punt (a) huwa sostitwit b'dan li ġej:

"(a) self, garanziji, kontrogaranziji, strumenti tas-suq tal-kapital, jew kwalunkwe forma oħra ta' finanzjament jew strument għat-titjib tal-kreditu, inkluż dejn subordinat, investment ta' ekwità jew kważi ekwità tal-BEI, inkluż favur banek jew istituzzjonijiet promozzjonali nazzjonali, pjattaformi jew fondi ta' investment;"

(8) L-Artikolu 11 huwa emendat kif ġej:

(a) il-paragrafu 1 huwa sostitwit b'dan li ġej:

"1. Il-garanzija tal-UE ma għandhiex, fi kwalunkwe żmien, teċċedi l-ammont ta' EUR 26 000 000 000, li minnhom parti tista' tiġi allokata għall-finanzjament jew garanziji tal-BEI lill-FEI b'konformità mal-paragrafu 3. Pagamenti netti aggregati mill-baġit ġenerali tal-Unjoni taħt il-garanzija tal-UE ma għandhomx jeċċedu EUR 26 000 000 000 u ma jeċċedux EUR 16 000 000 000 qabel is-6 ta' Lulju 2018.";

(b) il-paragrafu 3 huwa sostitwit b'dan li ġej:

"3. Fejn il-BEI jipprovdi finanzjament jew garanzija lill-FEI sabiex dan iwettaq operazzjonijiet ta' finanzjament u ta' investiment tal-BEI, il-garanzija tal-UE għandha tipprevedi garanzija sħiħa fuq tali finanzjament jew garanziji sa limitu inizjali ta' EUR 6 500 000 000, sakemm il-BEI jipprovdi gradwalment ammont ta' mill-inqas EUR 4 000 000 000 ta' finanzjament jew garanziji mingħajr kopertura mill-garanzija tal-UE. Mingħajr preġudizzju għall-paragrafu 1, il-limitu ta' EUR 6 500 000 000 jista', fejn xieraq, jiġi agġustat mill-Bord ta' Tmexxija sa massimu ta' EUR 9 000 000 000, mingħajr obbligu fuq il-BEI li jipprovdi l-ammonti ta' aktar minn EUR 4 000 000 000.";

(c) fil-paragrafu 6, il-punti (a) u (b) huma sostitwiti b'dan li ġej:

"(a) fil-każ tal-istrumenti ta' dejn imsemmija fl-Artikolu 10(2)(a):

(i) il-kapital u l-imgħax kollu u l-ammonti dovuti lill-BEI iżda li dan ma jkunx irċieva f'konformità mat-termini tal-operazzjonijiet ta' finanzjament sa każ ta' inadempjenza; għal dejn subordinat differiment, ribass jew ċessjoni mitluba għandhom jiġu kkunsidrati bħala każ ta' inadempjenza;

(ii) it-telf li jirriżulta minn fluttwazzjonijiet ta' muniti barra mill-euro fi swieq fejn il-possibilitajiet għall-iħħegġjar fit-tul huma limitati;

(b) għal investimenti ta' ekwità jew kwazi ekwità msemmija fl-Artikolu 10(2)(a), l-ammonti investiti u l-kost ta' finanzjament assoċjat tagħhom u t-telf li jirriżulta minn fluttwazzjonijiet ta' muniti barra mill-euro;"

(9) L-Artikolu 12 huwa emendat kif ġej:

(a) il-paragrafu 5 huwa sostitwit b'dan li ġej:

"5. Kontribuzzjonijiet għall-fond ta' garanzija msemmija fil-paragrafu 2 għandhom jintużaw biex jintlaħaq livell adatt (l-ammont immirat) li jirrifletti t-total tal-obbligi ta' garanzija tal-UE. L-ammont immirat għandu jiġi stabbilit għal 35 % tal-obbligi ta' garanzija totali tal-UE.";

(b) il-paragrafi 7 sa 10 huma sostitwiti b'dan li ġej:

"7. Mill-1 ta' Lulju 2018, jekk minhabba talbiet għall-garanzija tal-UE, il-livell tal-fond ta' garanzija jaqa' taħt il-50 % tal-ammont immirat, jew jekk jista' jaqa' aktar 'l isfel minn dak il-livell fi żmien sena skont il-valutazzjoni tar-riskju tal-Kummissjoni, il-Kummissjoni għandha tippreżenta rapport dwar kwalunkwe mizura addizzjonali li tista' tkun meħtieġa.

8. Wara li l-garanzija tal-UE tiġi attivata, id-dotazzjonijiet għall-fond ta' garanzija previsti fil-punti (b) u (d) tal-paragrafu 2 ta' dan l-Artikolu li jkunu oġġha mill-ammont fil-mira, għandhom jintużaw fil-limiti tal-perijodu ta' investiment previst fl-Artikolu 9 biex il-garanzija tal-UE terġa' lura għall-ammont sħiħ tagħha.

9. Dotazzjonijiet għall-fond ta' garanzija msemmija fil-punt (c) tal-paragrafu 2 għandhom jintużaw biex jirrestawraw il-garanzija tal-UE għall-ammont sħiħ tagħha.

10. Fil-każ li l-garanzija tal-UE tiġi restawrata kompletament għal ammont ta' EUR 26 000 000 000, kwalunkwe ammont fil-fond ta' garanzija li jeċċedi l-ammont immirat għandu jithallas lill-baġit ġenerali tal-Unjoni bħala dħul assenjat intern f'konformità mal-Artikolu 21(4) tar-Regolament (UE, Euratom) Nru 966/2012 għal kwalunkwe linja baġitarja li tista' tkun intużat bħala sors ta' riallokazzjoni għall-fond ta' garanzija.";

(10) L-Artikolu 14 huwa emendat kif ġej:

(a) il-paragrafu 1 huwa emendat kif ġej:

(i) fl-ewwel subparagrafu, it-tieni sentenza hija sostitwita b'dan li ġej:

"Tali appoġġ għandu jinkludi l-għoti ta' appoġġ immirat dwar l-użu tal-assistenza teknika għall-istrutturar tal-proġetti, dwar l-użu ta' strumenti finanzjarji innovattivi, dwar l-użu ta' sħubiji pubbliċi-privati u dwar l-għoti ta' informazzjoni, kif xieraq, dwar kwistjonijiet rilevanti relatati mal-liġi tal-Unjoni, filwaqt li jitqiesu l-ispeċifità u l-ħtiġijiet ta' Stati Membri bi swieq finanzjarji anqas żviluppati, kif ukoll is-sitwazzjoni f'setturi differenti.";

(ii) fit-tieni subparagrafu, tizzied is-sentenza li ġejja:

"Għandu jagħti wkoll appoġġ għat-tnejn ta' proġetti ta' azzjoni klimatika u tal-ekonomija ċirkolari jew komponenti tagħhom, b'mod partikolari fil-kuntest ta' COP21, it-tnejn ta' proġetti fis-settur diġitali, kif ukoll it-tnejn ta' proġetti msemmija fit-tieni inċiż tat-tielet subparagrafu tal-Artikolu 5(1).";

(b) il-paragrafu 2 huwa emendat kif ġej:

(i) il-punt (c) huwa sostitwit b'dan li ġej:

"(c) l-istimulazzjoni tal-għarfien lokali biex jiġi ffaċilitat l-appoġġ tal-FEIS fl-Unjoni kollha u biex jikkontribwixxi b'mod attiv meta jkun possibbli għall-oġġettiv ta' diversifikazzjoni settorjali u ġeografika tal-FEIS imsemmija fit-Taqsima 8 tal-Anness II billi jagħti appoġġ lill-BEI u lil banek jew istituzzjonijiet promozzjonali nazzjonali biex jorigina u jiżviluppa operazzjonijiet, b'mod partikolari f'reġjuni anqas żviluppati, u, fejn ikun meħtieġ, f'reġjuni fi tranzizzjoni u billi jgħin biex jiżstruttura d-domanda għall-appoġġ tal-FEIS;"

(ii) il-punt (e) huwa sostitwit b'dan li ġej:

"(e) l-għoti ta' appoġġ proattiv u konsultattiv, fejn ikun meħtieġ permezz ta' preżenza lokali, dwar l-istabbiliment ta' pjattaformi ta' investiment, b'mod partikolari pjattaformi ta' investiment transfruntieri u makroreġjonali li jinvolvu diversi Stati Membri u/jew reġjuni;"

(iii) jizdiedu il-punt li ġejjin:

"(f) l-użu tal-potenzjal li jiġu attirati u ffinanzjati proġetti fuq skala żgħira, anke permezz ta' pjattaformi ta' investiment;

"(g) il-provvediment ta' parir dwar il-kombinazzjoni ta' sorsi oħra ta' finanzjament tal-Unjoni, bħall-Fondi Strutturali u ta' Investiment Ewropej, Orizzont 2020 u l-Faċilità Nikkollegaw l-Ewropa stabbilita mir-Regolament (UE) Nru 1316/2013 mal-FEIS bl-għan li jissolvew problemi prattiċi marbuta mal-użu ta' dawn ir-riżorsi kkombinati ta' finanzjament;

"(h) l-għoti ta' appoġġ proattiv biex jipromwovi u jinkoraġġixxi l-operazzjonijiet imsemmija fil-punt (b) tal-ewwel paragrafu tal-Artikolu 8.";

(c) il-paragrafu 5 huwa sostitwit b'dan li ġej:

"5. Sabiex jintlaħaq l-objettiv imsemmi fil-paragrafu 1 u biex jiġi ffaċilitat il-provvediment ta' appoġġ konsultattiv fil-livell lokali, l-EIAH għandu jfittex li juża l-għarfien espert tal-BEI, tal-Kummissjoni, tal-banek jew tal-istituzzjonijiet promozzjonali nazzjonali u tal-awtoritajiet amministrattivi tal-Fondi Strutturali u ta' Investiment Ewropej.";

(d) jiddaħħal il-paragrafu li ġej:

"5a. Il-BEI għandu jipproponi lill-promoturi tal-proġetti li japplikaw għal finanzjament tal-BEI, inkluż b'mod partikolari l-proġetti fuq skala żgħira, biex jirreferu l-proġetti tagħhom lill-EIAH sabiex itejbu, meta jkun xieraq, it-tnejnija tal-proġetti tagħhom u/jew biex tkun tista' ssir il-valutazzjoni tal-possibbiltà tar-raggruppament tal-proġetti permezz ta' pjattaformi ta' investiment. Għandu jinforma wkoll lill-promoturi tal-proġetti li għalihom gie rrifjutat il-finanzjament tal-BEI, jew li qed jesperjenzaw nuqqas ta' finanzjament minkejja finanzjament possibbli tal-BEI, dwar il-possibbiltà li jdaħħlu l-proġetti tagħhom fil-Portal Ewropew ta' Proġetti ta' Investiment.";

- (e) fil-paragrafu 6, it-tieni sentenza hija sostitwita b'dan li ġej:

"Il-kooperazzjoni bejn, minn aħa waħda, l-EIAH u, min-naħa l-oħra, bank jew istituzzjoni nazzjonali promozzjonali, istituzzjoni finanzjarja internazzjonali jew istituzzjoni jew awtorità manigerjali, inkluż dawk li jaġixxu bħala konsulent nazzjonali, li jkollhom għarfien espert rilevanti għall-finijiet tal-EIAH, tista' tiegħu l-forma ta' shubija kuntrattwali. L-EIAH għandu jistinka biex jikkonkludi tal-anqas ftehim ta' kooperazzjoni wieħed ma' bank jew istituzzjoni promozzjonali nazzjonali għal kull Stat Membru. Fl-Istati Membri li fihom il-banek jew l-istituzzjonijiet promozzjonali nazzjonali ma jeżistux, l-EIAH għandu jipprovdi, meta jkun xieraq, u fuq talba tal-Istat Membru kkonċernat, appoġġ konsultattiv proattiv dwar it-twaqqif ta' tali bank jew istituzzjoni.";

- (f) jiddaħħal il-paragrafu li ġej:

"6a. Sabiex tiġi żviluppata firxa ġeografika wiesgħa tas-servizzi ta' konsulenza madwar l-Unjoni u biex jiġi sfruttat b'suċċess l-għarfien lokali dwar il-FEIS, għandha tiġi żgurata preżenza lokali tal-EIAH, fejn tkun meħtieġa, filwaqt li jitqiesu l-iskemi ta' appoġġ eżistenti, bl-għan li tiġi pprovduta assistenza tangibbli, proattiva u mfassla apposta fil-post. Din għandha tiġi stabbilita b'mod partikolari fi Stati Membri jew reġjuni li jhabbtu wiċċhom ma' diffikultajiet fl-iżvilupp ta' proġetti taħt il-FEIS. L-EIAH għandu jgħin fit-trasferiment ta' għarfien fil-livell reġjonali u lokali bl-għan li jissahħu l-kapaċità u l-għarfien espert reġjonali u lokali.";

(g) il-paragrafu 7 huwa sostitwit b'dan li ġej:

"7. Ammont annwali ta' referenza ta' EUR 20 000 000 għandu jkun disponibbli mill-baġit ġenerali tal-Unjoni sabiex jikkontribwixxi għall-kopertura tal-ispejjeż tal-operazzjonijiet tal-EIAH sal-31 ta' Diċembru 2020 għas-servizzi msemmija fil-paragrafu 2, sakemm daww l-kostijiet ma jkunux koperti mill-ammont li jifdal mit-tariffi msemmija fil-paragrafu 4.";

(11) L-Artikolu 16(1) huwa sostitwit b'dan li ġej:

"1. Il-BEI, f'kooperazzjoni mal-FEI, meta jkun xieraq, għandu jippreżenta rapport kull sitt xhur lill-Kummissjoni dwar l-operazzjonijiet ta' finanzjament u ta' investiment tal-BEI koperti minn dan ir-Regolament. Ir-rapport għandu jinkludi valutazzjoni tal-konformità mar-rekwiżiti dwar l-użu tal-garanzija tal-UE u mal-indikaturi ewlenin tal-prestazzjoni msemmija fl-Artikolu 4(2)(f)(iv). Ir-rapport għandu jinkludi wkoll data statistika, finanzjarja u ta' kontabbiltà dwar kull operazzjoni ta' finanzjament u ta' investiment tal-BEI u fuq bażi aggregata. Darba fis-sena, i-rapport għandu jinkludi wkoll informazzjoni dwar l-ostakli għall-investiment li jiffaċċa l-BEI meta jwettaq operazzjonijiet ta' investiment koperti minn dan ir-Regolament.";

(12) L-Artikolu 17 huwa emendat kif ġej:

(a) il-paragrafu 1 huwa sostitwit b'dan li ġej:

"1. Fuq talba tal-Parlament Ewropew jew tal-Kunsill, il-President tal-Bord ta' Tmexxija u d-Direttur Maniġerjali għandhom jirrapportaw dwar il-prestazzjoni tal-FEIS lill-istituzzjoni li tagħmel it-talba, anke meta l-Parlament Ewropew jagħmel tali talba, billi jipparteċipaw f'seduta ta' smiġh quddiem il-Parlament Ewropew. Barra minn hekk, fuq talba tal-Parlament Ewropew jew tal-Kunsill, id-Direttur Maniġerjali għandu jirrapporta dwar il-hidma tal-Kumitat tal-Investment lill-istituzzjoni li tagħmel it-talba.";

(b) il-paragrafu 2 huwa sostitwit b'dan li ġej:

"2. Il-President tal-Bord ta' Tmexxija u d-Direttur Maniġerjali għandhom iwieġbu bil-fomm jew bil-miktub għall-mistoqsijiet indirizzati lill-FEIS mill-Parlament Ewropew jew mill-Kunsill, fi kwalunkwe każ fi żmien ħames ġimgħat minn meta taslilhom il-mistoqsija. Barra minn hekk, id-Direttur Maniġerjali għandu jwieġeb bil-fomm jew bil-miktub lill-Parlament Ewropew jew lill-Kunsill fir-rigward tal-hidma tal-Kumitat tal-Investment.";

(13) L-Artikolu 18 huwa emendat kif ġej:

(a) il-paragrafu 6 huwa sostitwit b'dan li ġej:

"6. Kemm qabel it-tressiq ta' xi proposta ġdida fl-ambitu tal-qafas finanzjarju pluriennali li jibda fl-2021 kif ukoll fi tmiem il-perijodu ta' investiment, il-Kummissjoni għandha tippreżenta lill-Parlament Ewropew u lill-Kunsill rapport li jkun fih evalwazzjoni indipendenti tal-applikazzjoni ta' dan ir-Regolament, li għandu jinkludi:

- (a) valutazzjoni tal-funzjonament tal-FEIS, l-użu tal-garanzija tal-UE u l-funzjonament tal-EIAH;
- (b) valutazzjoni ta' jekk il-FEIS jagħmilx użu tajjeb mir-riżorsi tal-baġit generali tal-Unjoni, jimmobilizzax livell suffiċjenti ta' kapital privat, u jattirax investiment privat;
- (c) valutazzjoni ta' jekk iż-żamma ta' skema għall-appoġġ tal-investiment hijiex utli minn perspettiva makroekonomika;
- (d) fi tmiem il-perijodu ta' investiment, valutazzjoni tal-applikazzjoni tal-proċedura msemmija fl-Artikolu 4 (2)(a)(v).";

(b) il-paragrafu 7 huwa sostitwit b'dan li ġej:

"7. Filwaqt li jittiehed kont dovut tal-ewwel rapport li fih evalwazzjoni indipendenti msemmija fil-paragrafu 6, il-Kummissjoni, jekk ikun xieraq, għandha tressaq proposta legiſlattiva flimkien ma' finanzjament xieraq skont il-qafas finanzjarju pluriennali lli jibda fl-2021.";

(c) il-paragrafu 8 huwa sostitwit b'dan li ġej:

"8. Ir-rapporti msemmija fil-paragrafu 6 ta' dan l-Artikolu għandhom jinkludu evalwazzjoni dwar l-użu tat-tabella ta' valutazzjoni msemmija fl-Artikolu 7(14) u fl-Anness II, b'mod partikolari fir-rigward tal-kunsiderazzjoni tal-adeqwatezza ta' kull pilastru u tar-rwoli rispettivi tagħhom fil-valutazzjoni. Ir-rapport, jekk ikun xieraq u debitament ġustifikat mis-sejbiet tiegħu, għandu jkun akkumpanjat minn proposta għal revizjoni tal-att delegat imsemmi fl-Artikolu 7(14).";

(14) fl-Artikolu 19, jiżdied il-paragrafu li ġej:

"Il-BEI u l-FEI għandhom jinformaw jew għandhom jobbligaw intermedjarji finanzjarji li jinformaw lill-benefiċjarji finali, inkluż l-SMEs, dwar l-eżistenza tal-appoġġ tal-FEIS billi jagħmlu dik l-informazzjoni viżibbli, b'mod partikolari fil-każ tal-SMEs, fil-ftehim rilevanti li jipprovdi l-appoġġ tal-FEIS, u b'hekk tiżdied il-kuxjenza pubblika u titjeb il-viżibbiltà.";

(15) l-Artikolu 20(2) huwa sostitwit b'dan li ġej:

"2. Għall-fini tal-paragrafu 1 ta' dan l-Artikolu, il-Qorti tal-Awdituri, fuq talba tagħha u f'konformità mal-Artikolu 287(3) TFUE, għandha tingħata aċċess shiħ għal kwalunkwe dokument jew informazzjoni meħtieġa biex twettaq il-kompitu tagħha.";

(16) l-Artikolu 22(1) huwa sostitwit b'dan li ġej:

"1. FI-operazzjonijiet ta' finanzjament u ta' investiment tagħhom koperti minn dan ir-Regolament, il-BEI u l-FEI għandhom jikkonformaw mal-legislazzjoni applikabbli tal-Unjoni u ma' standards internazzjonali u tal-Unjoni miftiehma u, għalhekk, ma għandhomx jappoġġaw proġetti f'dan ir-Regolament li jikkontribwixxu għall-ħasil tal-flus, il-finanzjament tat-terroriżmu, l-evitar tat-taxxa, il-frodi fiskali jew l-evażjoni tat-taxxa.

Barra minn hekk, il-BEI u l-FEI ma għandhomx jidhlu f'operazzjonijiet godda jew imġedda ma' entitajiet inkorporati jew stabbiliti f'ġurisdizzjonijiet elenkati fil-politika rilevanti tal-Unjoni dwar il-ġurisdizzjonijiet li ma jikkooperawx, jew li huma identifikati bhala pajjiżi terzi b'riskju kbir skont l-Artikolu 9.(2) tad-Direttiva (UE) 2015/849 tal-Parlament Ewropew u tal-Kunsill*, jew li mhumiex effettivament konformi mal-istandards tal-Unjoni jew miftiehma internazzjonalment dwar it-trasparenza u l-iskambju tal-informazzjoni.

Meta jikkonkludu ftehimiet ma' intermedjarji finanzjarji, il-BEI u l-FEI għandhom jittrasponu r-rekwiziti msemmija f'dan l-Artikolu fil-ftehimiet rilevanti u għandhom jitolbu lill-intermedjarji finanzjarji jirrapportaw dwar l-osservanza tagħhom.

Il-BEI u l-FEI għandhom jeżaminaw mill-ġdid il-politika tagħhom dwar il-gurisdizzjonijiet li ma jikkooperawx sa mhux aktar tard minn wara l-adozzjoni tal-lista tal-Unjoni tal-gurisdizzjonijiet li ma jikkooperawx għal finijiet ta' taxxa.

Kull sena wara dan, il-BEI u l-FEI għandhom jipprezentaw rapport lill-Parlament Ewropew u lill-Kunsill dwar l-implimentazzjoni tal-politika tagħhom dwar gurisdizzjonijiet li ma jikkooperawx rigward l-operazzjonijiet ta' finanzjament u investiment tal-FEIS inkluż informazzjoni pajjiż pajjiż u lista ta' intermedjarji li jikkooperaw magħhom.";

* Id-Direttiva (UE) 2015/849 tal-Parlament Ewropew u tal-Kunsill tal-20 ta' Mejju 2015 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda r-Regolament (UE) Nru 648/2012 tal-Parlament Ewropew u tal-Kunsill, u li tħassar id-Direttiva 2005/60/KE tal-Parlament Ewropew u tal-Kunsill u d-Direttiva tal-Kummissjoni 2006/70/KE (ĠU L 141, 5.6.2015, p. 73).';

(17) fl-Artikolu 23(2), l-ewwel u t-tieni sentenzi tal-ewwel subparagrafu huma sostitwiti b'dan li ġej:

"Is-setgħa ta' adozzjoni ta' atti delegati msemmija fl-Artikolu 7(13) u (14) hija mogħtija lill-Kummissjoni għal perijodu ta' hames snin mill-4 ta' Lulju 2015. Il-Kummissjoni għandha tfassal rapport fir-rigward tad-delega ta' setgħa mhux iktar tard minn disa' xhur qabel tmiem tal-perijodu ta' hames snin.";

(18) L-Anness II huwa emendat kif stipulat fl-Anness għal dan ir-Regolament.

Artikolu 2

Ir-Regolament (UE) Nru 1316/2013 huwa emendat kif ġej:

(1) fl-Artikolu 5, il-paragrafu 1 huwa sostitwit b'dan li ġej:

"1. Il-pakkett finanzjarju għall-implimentazzjoni tas-CEF għall-perijodu mill-2014 sal-2020 huwa stabbilit għal EUR 30 192 259 000 fi prezzijiet attwali. Dak l-ammont għandu jitqassam kif ġej:

(a) is-settur tat-trasport: EUR 24 050 582 000, li minnhom EUR 11 305 500 000 għandhom jiġu trasferiti mill-Fond ta' Koeżjoni sabiex jintefqu f'konformità ma' dan ir-Regolament esklużivament fl-Istati Membri eliġibbli għall-finanzjament mill-Fond ta' Koeżjoni;

(b) is-settur tat-telekomunikazzjoni: EUR 1 066 602 000;

(c) is-settur tal-enerġija: EUR 5 075 075 000.

Dawk l-ammonti huma mingħajr preġudizzju għall-applikazzjoni tal-mekkanizmu ta' flessibilità previst fir-Regolament tal-Kunsill (UE, Euratom) Nru 1311/2013*.

* Ir-Regolament tal-Kunsill (UE, EURATOM) Nru 1311/2013 tat-2 ta' Diċembru 2013 li jistabbilixxi l-qafas finanzjarju pluriennali għas-snin 2014-2020 (ĠU L 347, 20.12.2013, p. 884).";

(2) Fil-punt (b) tal-Artikolu 14, jiżdiedu l-paragrafi li ġejjin:

- "5. B'deroga mit-tieni u t-tielet subparagrafi tal-Artikolu 140(6) tar-Regolament (UE, Euratom) Nru 966/2012, id-dhul u r-ripagamenti minn strumenti finanzjarji stabbiliti skont dan ir-Regolament u minn strumenti finanzjarji stabbiliti skont ir-Regolament (KE) Nru 680/2007 li ngħaqdu ma' strumenti finanzjarji stabbiliti skont dan ir-Regolament f'konformità mal-paragrafu 3 ta' dan l-Artikolu għandhom, sa massimu ta' EUR 125 000 000, jikkostitwixxu dhul assenjat intern fis-sens tal-Artikolu 21(4) tar-Regolament (UE, Euratom) Nru 966/2012 għall-Fond Ewropew għal Investimenti Strateġiċi stabbilit mir-Regolament (UE) 2015/1017 tal-Parlament Ewropew u tal-Kunsill*.
6. "B'deroga mit-tieni u t-tielet subparagrafi tal-Artikolu 140(6) tar-Regolament (UE, Euratom) Nru 966/2012, id-dhul u r-ripagamenti mill-Fond Ewropew 2020 għall-Energija, Tibdil fil-Klima u l-Infrastruttura ("Il-Fond Marguerite") stabbiliti skont ir-Regolament (KE) Nru 680/2007, sa massimu ta' EUR 25 000 000, għandhom jikkostitwixxu dhul assenjat intern fis-sens tal-Artikolu 21(4) tar-Regolament (UE, Euratom) Nru 966/2012 għall-Fond Ewropew għal Investimenti Strateġiċi stabbilit mir-Regolament (UE) 2015/1017."

* Ir-Regolament (UE) 2015/1017 tal-Parlament Ewropew u tal-Kunsill tal-25 ta' Ġunju 2015 dwar il-Fond Ewropew għall-Investimenti Strateġiċi, iċ-Ċentru Ewropew ta' Konsulenza għall-Investimenti u l-Portal Ewropew ta' Proġetti ta' Investiment u li jemenda r-Regolamenti (UE) Nru 1291/2013 u (UE) Nru 1316/2013 — il-Fond Ewropew għall-Investimenti Strateġiċi (ĠU L 169, 1.7.2015, p. 1).'

Artikolu 3

Dan ir-Regolament għandu jidhol fis-seħh fit-tielet jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi ...,

Għall-Parlament Ewropew

Il-President

Għall-Kunsill

Il-President

ANNEX

L-Anness II għar-Regolament (UE) 2015/1017 huwa emendat kif ġej:

(1) It-Taqsima 2 hija emendata kif ġej:

(a) fil-punt (b), jiżdiedu l-paragrafi li ġejjin:

"L-appoġġ tal-FEIS għall-awtostradi għandu jkun limitat għall-investment privat u/jew pubbliku fir-rigward:

- tat-trasport fil-pajjiżi ta' koeżjoni, fir-reġjuni inqas żviluppatti jew fi proġetti ta' trasport transfruntier;
- tal-modernizzazzjoni, il-manutenzjoni jew it-titjib tas-sikurezza stradali, l-iżvilupp ta' apparat għal sistemi ta' trasport intelligenti (ITS) jew tal-iżgurar tal-integrità u l-istandards tal-awtostradi eżistenti fin-netwerk trans-Ewropew tat-trasport, b'mod partikolari zoni sikuri ta' parkeġġ, pompi ta' karburanti nodfa alternattivi u sistemi elettrici ta' ċċarġjar;
- tal-kontribut għat-tlestija tan-netwerk trans-Ewropew tat-trasport sal-2030.

L-appoġġ tal-FEIS għandu jkun ukoll esplicitament possibbli għaż-żamma u l-modernizzazzjoni tal-infrastruttura tat-trasport eżistenti.";

(b) fil-punt (c), it-tieni sentenza hija sostitwita b'dan li ġej:

"F'dan il-kuntest, huwa mistenni li l-BEI jipprovdi finanzjament fl-ambitu tal-FEIS bil-ħsieb li jilħaq mira totali ta' mhux inqas minn EUR 500 000 000 000 f'investiment pubbliku jew privat, inkluż finanzjament mobilizzat permezz tal-FEI fl-ambitu tal-operazzjonijiet tal-FEIS relatati mal-istrumenti msemmija fl-Artikolu 10(2)(b), tal-banek jew istituzzjonijiet promozzjonali nazzjonali u permezz ta' aċċess akbar għall-finanzjament għal entitajiet li għandhom sa 3 000 impjegat.";

(2) Fit-Taqsima 3 jizdied il-punt li ġej:

"(d) il-preżenza ta' wieħed jew aktar minn dawn l-elementi tipikament twassal għall-klassifikazzjoni ta' operazzjonijiet bħala attivitajiet speċjali tal-BEI:

- subordinazzjoni fir-rigward ta' mutwanti oħra, inkluż il-banek jew istituzzjonijiet promozzjonali nazzjonali u mutwanti privati;
- arteċipazzjoni fi strumenti għall-kondiviżjoni tar-riskju meta l-pożizzjoni meħuda tesponi lill-BEI għal livelli ta' riskju għoli;
- espożizzjoni għal riskji speċifiċi, bħal riskji speċifiċi għall-pajjiż, għas-settur jew għar-reġjun, b'mod partikolari dawk esperjenzati f'reġjuni inqas żviluppati u f'reġjuni fi tranżizzjoni, u/jew riskji assoċjati mal-innovazzjoni, b'mod partikolari f'teknoloġiji mhux ippruvati li jtejbu it-tkabbir, is-sostenibbiltà u l-produttività;

- karatteristiċi tat-tip tal-ekwità, bħalma huma pagamenti marbuta mal-prestazzjoni; jew
- aspetti oħra identifikabbli li jwasslu għal espożizzjoni għar-riskju oġġla skont il-linji gwida tal-BEI tar-riskju tal-kreditu bħar-riskju tal-kontroparti, sigurtà limitata u rikors biss għall-assi tal-proġett għall-pagament lura;"

(3) Fit-Taqsima 5, tiżdied is-sentenza li ġejja:

"It-tabella ta' valutazzjoni għandha tkun ippubblikata hekk kif operazzjoni skont il-garanzija tal-UE tkun iffirmata, bl-esklużjoni ta' informazzjoni kummerċjalment sensittiva.";

(4) It-Taqsima 6 hija emendata kif ġej:

(a) il-punt (b) huwa emendat kif ġej:

(i) fl-ewwel inċiż, l-ewwel u t-tieni sentenzi huma sostitwiti b'dan li ġej:

"Għall-operazzjonijiet tat-tip ta' dejn, il-BEI jew il-FEI għandu jwettaq il-valutazzjoni tar-riskju standard tiegħu, bl-involviment tal-kalkolu tar-rata ta' probabbiltà ta' inadempjenza u ta' rkupru. Abbazi ta' dawn il-parametri, il-BEI jew il-FEI għandu jikkwantifika r-riskju għal kull operazzjoni.";

(ii) fit-tieni inċiż, l-ewwel sentenza hija sostitwita b'dan li ġej:

"Kull operazzjoni tat-tip ta' dejn għandha tirċievi klassifikazzjoni tar-riskju (il-Gradazzjoni tas-Self tat-Tranzazzjoni) skont is-sistema ta' gradazzjoni tas-self tal-BEI jew tal-FEI.";

(iii) fit-tielet inciz, l-ewwel sentenza hija sostitwita b'dan li ġej:

"Il-proġetti għandhom ikunu vijabbli ekonomikament u teknikament u l-finanzjament tal-BEI għandu jkun strutturat skont prinċipji bankarji sodi u għandu jkun konformi mal-prinċipji ta' ġestjoni tar-riskju ta' livell għoli stabbiliti mill-BEI jew mill-FEI fil-linji gwida interni tiegħu.";

(iv) ir-raba' inciz huwa sostitwit b'dan li ġej:

"Il-prodotti tat-tip ta' dejn għandhom jiġu pprezzati f'konformità mal-Artikolu 4(2)(a)(iv).";

(b) il-punt (c) huwa emendat kif ġej:

(i) fl-ewwel inciz, it-tieni sentenza hija sostitwita b'dan li ġej:

"Id-determinazzjoni dwar jekk operazzjoni għorrx magħha riskji tat-tip ta' ekwità jew le, irrISPettivament mill-forma u n-nomenklatura ġuridika tagħha, għandha tkun ibbażata fuq valutazzjoni standard tal-BEI jew tal-FEI.";

(ii) fit-tieni inciz, l-ewwel sentenza hija sostitwita b'dan li ġej:

"L-operazzjonijiet ta' titoli tat-tip ta' ekwità tal-BEI għandhom jitwettqu f'konformità mar-regoli u l-proċeduri interni tal-BEI jew tal-FEI.";

(iii) it-tielet inciz huwa sostitwit b'dan li ġej:

"L-investimenti tat-tip ta' ekwità għandhom jiġu pprezzati f'konformità mal-Artikolu 4(2)(a)(iv).";

- (5) Fit-Taqsima 7, il-punt (c), il-kelma "inizjali" hija mħassra;
- (6) It-Taqsima 8 hija emendata kif ġej:
- (a) fit-tieni sentenza tal-ewwel subparagrafu, il-kelma "inizjali" hija mħassra;
 - (b) fl-ewwel sentenza tal-ewwel subparagrafu tal-punt (a), il-kelma "inizjali" hija mħassra;
 - (c) fl-ewwel sentenza tal-punt (b), il-kelma "inizjali" hija mħassra.
-